



Дзяніс ДУК, Іна КАЛЕЧЫЦ, Аляксей КОЦ, Яўген ТОРШЫН

ПАРАДНАЯ ПЯЧАТКА Еўфрасінні Полацкай

З 2015 года на тэрыторыі Полацкага Спаса-Еўфрасіннеўскага манастыра сумеснай экспедыцыяй Полацкага дзяржаўнага ўніверсітета і Дзяржаўнага Эрмітажа (Расія, Санкт-Пецярбург) пачалі праводзіцца археалагічныя раскопкі. Галоўнай іх мэтай з'яўляецца архітэктурна-археалагічнае даследаванне выдатнага помніка дойлідства XII стагоддзя — Спаса-Праабражэнскай царквы — для падрыхтоўкі праекта яе рэстаўрацыі. Кожны сезон раскопак прыносіць новыя знаходкі. Так, у 2017 годзе падчас раскопак была знайдзена парадная пячатка Еўфрасінні Полацкай.

Падрыхтоўка праекта рэстаўрацыі Спаса-Праабражэнскай царквы запатрабавала правядзення грунтоўных даследаванняў, у тым ліку і археалагічных раскопак для вызначэння характеристыстык падмурка будынка. У 2015 г. у шурфах каля сцен храма былі адкрытыя фрагменты галерэй, што далучаліся да яго падночнага, заходняга і паўднёвага фасадаў. Будаўніча-тэхнічныя характеристыстыкі выяўленых муроў і іх размяшчэнне адносна іншых канструкцый будынка царквы сведчылі, што галерэі былі ўзвядзеныя адначасова з цэнтральным аб'ёмам храма, а разабраныя ўжо ў пачатку XVIII ст.¹. Гэтае адкрыццё істотна змяніла ўяўленні аб першапачатковым выглядзе Спаса-Праабражэнскай царквы. Раскопкі 2015 г. прынеслі і шэраг цікавых знаходак, найбольш важнай сярод якіх была свінцовая віслая пячатка Еўфрасінні Полацкай².

У 2017 г. археалагічныя раскопкі каля храма зноў праводзіліся ў рамках сумеснай экспедыцыі пад кірауніцтвам выкладчыкаў кафедры гісторыі і турызму Полацкага дзяржаўнага ўніверсітета (навуковы кіраўнік — доктар гістарычных навук, прафесар Дзяніс Уладзіміравіч Дук) і Дзяржаўнага Эрмітажа (г. Санкт-Пецярбург) (навуковы кіраўнік — кандыдат гістарычных навук Яўген Мікалаевіч Торшын). Актыўны ўдзел у арганізацыі работ прымала кіраўніцтва Спаса-Еўфрасіннеўскага жаночага манастыра.

Падчас сёлетніх раскопак была знайдзена яшчэ адна свінцовая віслая пячатка Еўфрасінні Полацкай, якая па знешнім выглядзе, сюжэце нанесеных на ёй выяў і надпісаў адрозніваецца ад згаданай і ўжо шырокавядомай пячаткі. Абставіны гэтай знаходкі над-

звычай цікавыя, таму коротка спынімся на археалагічным кантэксце выяўлення дадзенага артэфакта.


У 2017 г. праводзіліся новыя архітэктурна-археалагічныя даследаванні, якія павінны былі даць інформацыю аб захаванасці выяўленых ў 2015 г. канструкцый галерэй. Таму каля паўднёвага фасада храма на ўсю даўжыню сцяны быў закладзены раскоп, які дазволіў цалкам выявіць рэшткі паўднёвой галерэі царквы. Даследаванні паказалі, што ад паўднёвой галерэі захаваліся толькі асобныя фрагменты (ніжніх частак сцен і падмурка). Паўднёвая сцяна галерэі была амаль цалкам знішчаная познімі пахаваннямі. Невялікі яе участак захаваўся ў заходній частцы раскопу, быў выяўлены таксама фрагмент падмурка ў паўднёва-ўсходнім куце галерэі. Толькі па рэштках падмурка атрымалася прасачыць ўсходнюю сцяну галерэі. Падмурак складаўся з каменя, выкладзенага без раствору. Бліжэй да сцяны царквы захаваліся і ніжнія ўчасткі старажытных сцен галерэі, складзеных з плінфы на вапнавым растворы з прымешкай цаглянай крошкі (цамянкі). Даследаванні 2017 г. дазволілі рэканструяваць важныя дэталі плана паўднёвой галерэі. Аказалася, што яе ўсходняя сцяна ішла па восі ўсходніх лапатак цэнтральнага прасла паўднёвой сцяны храма. Такім чынам, галерэя займала не ўсю даўжыню фасада царквы.

На ўсходній сцяне галерэі знаходзілася апсіда. Гэта азначае, што памяшканне, якое прымыкала да цэнтральнага прасла сцяны храма, уяўляла сабой самастойны прыдзел. Тут яшчэ ў 2015 г. быў выяўленыя трыварфагі з плінфы, якія размяшчаліся ніжэй за

ЗНАХОДКІ І АДКРЫЦЦІ

ўзровень першапачатковай падлогі. Пахаванні ў гэтых саркафагах былі пашкоджаныя, магчыма, пры разборцы галерэі. Аднак іх знаходка сведчыць пра прызначэнне прыбудоў да храма. Відавочна, яны служылі для пахавання і правядзення памінальных службаў.

Яшчэ адзін саркафаг быў выяўлены пры вывучэнні другога з заходу прасла пайднёвага фасада храма. Гэтая частка сцяны ўнізе была сур'ёзна пашкоджаная і адрамантаваная ў XIX ст. Цяпер тут можна бачыць кладку з брусковай цэглы на вапнава-пясчаным растворы. Гэтая познняя закладка абапіраецца на шэрраг валуноў, які залягаў у пераадкладзеным пласце будаўнічага смецця. Пасля выбаркі гэтага пласта было выяўлена, што ніжэй за ўзровень валуноў старожытная кладка сцяны была счасаная на глыбіню да 30 см. Счасанымі быў і ўсходні бок заходнія лапаткі з паўкалонай прасла фасада, а ва ўсходнія лапатцы і сцяне галерэі, што далучаецца да яе, было зроблена паўкруглае паглыбленне. Гэтая ніша з боку інтэр'ера была аддзеленая сцяной, складзенай з вузкай плінфы (24x18x3,5 см). Абмежаваная гэтай сцяной прастора ўяўляла сабой саркафаг, сцены якога былі пакрытыя пластом вапнава-цамянкавай тынкоўкі. Дно саркафага было закладзенае плінфай на растворы з цамянкай, пакладзенай на валуни падмурка храма.



Аркасолій Спаса-Праабражэнскай царквы на пайднёвым фасадзе падчас раскопак у 2017 г.

Саркафагам была толькі ніжняя частка ніши, аддзеленая сценкай з плінфы. Паглыбленне, зроблене ў сцяне храма вышэй, верагодна, мела арачнае завяршэнне. Пра гэта сведчыць сляды на лапатках з паўкалонамі прасла фасада і форма рамонтнай закладкі брусковай цэглай XIX ст. Такім чынам, гэтая ніша ўяўляла сабой аркасолій — спецыяльнае збудаванне, прызначанае для пахавання ўнутры храмаў. Такія аркасоліі — ніши з арачным завяршэннем — ёсць і ў інтэр'еры царквы. На тынкоўцы заходніяй бакавой сцяны ніши захаваўся адбітак вечка саркафага, вышэй за які знаходзіцца вялікі фрагмент фрэскі (фон бардовага колеру).

Відавочна, што стварэнне аркасолія ў пайднёвай сцяне храма, звернутай у інтэр'ер галерэі, не прадугледжвалася ў пачатку будаўніцтва царквы. Для яго пабудовы давялося часткова разбурыць сцяну храма. Аднак плінфа, з якой была зробленая сценка, што аддзяляе ніжнюю частку ніши, падобная на плінфу, выкарыстаную пры стварэнні іншых саркафагаў пайднёвай галерэі. Гэта паказвае на магчымае з'яўленне дадзенага аркасолія неўзабаве пасля завяршэння будаўніцтва храма.

Адзначым, што культурны слой вакол царквы моцна пашкоджаны пахаваннямі рознага часу. У сёлетнім раскопе зафіксавана 24 пахаванні і шэрраг пераадкладзеных парэштак людзей. У запаўненні аркасолія ў пласце будаўнічага смецця ўтрымлівалася вялікая колькасць фрагментаў фрэсак, што трапілі сюды са сцен храма пры разбурэнні галерэі і, верагодна, пры закладцы ніши. Асобныя фрагменты фрэскавага роспісу захаваліся на пайночнай і заходніяй сценках аркасолія.

Менавіта тут, у запаўненні аркасолія, сярод шматлікіх рэшткаў фрэсак, і была выяўлена свінцовая актавая пячатка (була) Еўфрасінні Полацкай. Яе знайшоў удзельнік раскопак — вядучы навуковы супрацоўнік Нацыянальнага Полацкага гісторыка-культурнага музея-запаведніка Аляксандар Салаўёў. Гэты артэфакт быў выяўлены непадалёк ад таго месца, дзе ў 2015 г. знайшлі дзве іншыя пячаткі — Еўфрасінні і епіскапскую.

Знойдзеная пячатка, безумоўна, належала Еўфрасінні Полацкай. Эта свінцовая була — двухбаковая віслая пячатка, якая мацевалася да документа з дапамогай шнура. Вядома, што падобныя пячаткі вырабляліся пры дапамозе спецыяльнага прыстасавання — булатырыя, жалезнага інструмента, які нагадваў абцуగі. На яго рабочых паверхнях (патоўшчаных канцах) альбо выразаліся выявы і надпісы, альбо да іх прымацоўваліся асобныя пласціны-матрыцы. З дапамогай булатырыя на загадзя прымацаванай шнуром да документа свінцовой нарыйтоўцы адцікаліся выявы. Так яна становілася пячаткай.

На аверсе згаданай пячаткі змешчана выява Ісуса Хрыста Пантакратара (Спаса Ўсёладнага). Ён сядзіць на прастоле, правую руку выцягнёт у благаслаўляющим жэсце, а ў левай трymае Евангелле. Каля галавы Хрыста змешчана манаграма: И/С



Парарадная пячатка Еўфрасінні Полацкай. Прамалёўка. Аверс і рэверс.

(злева) і Х/С (справа). Адметным з'яўляеца памылковае напісанне першай часткі манаграмы, дзе замест агульнапрынятай літары I — выбіта "І". (Выключэннем у сферагістычным матэрыяле таго часу з'яўляеца, бадай што, толькі пячатка, згаданая расійскім даследчыкам В.Л. Яніным пад нумарам 325³, якая належала прадстаўніку наўгародскай княжацкай адміністрацыі і з аднаго боку змяшчае выяву пакутніка Фёдара, а з другога — квітнеючага крыжа. Злева ад крыжа мы бачым манаграму Хрыста з літрай "І".) Каля выявы — змешчана легенда — слова Пантакратар — "Пантакратар" ("Усеўладны"), злева — |Пан| тв і справа — |кра| тор. Вакол выявы ідзе арнамент, які вызначае граніцу пячаткі. Злева ён кропкавы, а справа зліваеца ў лінію.

На адваротным баку пячаткі змешчана выява Еўфрасінні Александрыйскай, нябеснай заступніцы Еўфрасінні Полацкай. На пячатцы святая паказана па пояс, у правай руцэ яна трymае чатырохканцовы крыж, левая рука павернута далонню ў бласлаўляючым жэсце. На галаве святой — вастрaverхі куколь. Па абодва бакі ад выявы — легенда з імем святой: Иефросіні — "Еўфрасіння". Звяртае на сябе ўвагу напісанне імя праладобнай без літары "я". Такога тыпу напісанне па-грэчаску сустракаеца на візантыйскіх мініяцюрах і пячатках (напрыклад, на пячатцы Еўфрасінні Дукены)⁴. Падобны надпіс ёсьць і на пячатцы Еўфрасінні Галіцкай, дзе нават літары, за выключэннем апошняй, амаль адна ў адну паўтараюць надпіс на разглядаемай намі пячатцы як у напісанні, так і ў размашчэнні.

На выяве твар Еўфрасінні Александрыйскай наўмысна сапсаваны неікім вострым прадметам, якім былі прадрапаныя лініі, з невялікімі нахіламі. Тым жа прадметам сапсаваныя правы і, у большай ступені, левыя краі пячаткі, дзе знаходзіўся пячатак надпісу, што ішоў па коле. Аднавіць яго мы можам па частцы, якая захавалася злева: (п)омо ("помози") і канчатку надпісу справа: на мнга лета — ("на многая лета").

Верагодна, на пячатцы быў змешчаны надпіс "Ги помози рабе своеи Вфросинии на многая лета" — "Господзі, дапамажы рабе сваёй Еўфрасінні на доўгія гады". Падобны варыянт напісання імя Еўфрасіння сустракаеца ў надпісах на крыжы Лазара Богшы, і на пячатцы, знойдзенай у 2015 г.

Спалучэнне на пячатцы выяў Хрыста Пантакратара (Спаса Ўсеўладнага) і Еўфрасінні Александрыйскай не пакідае сумнення ў тым, што яна належала Еўфрасінні Полацкай. Манастыр і царква ў пісьмовых дакументах да 1656 г., г. зн. да моманту пераасвячэння ў гонар Праабражэння, называюцца манастыром і царквой Святога Спаса як у дакументальных, так і ў эпіграфічных крыніцах.

Адзначым яшчэ адну цікавую дэталь: у Спаса-Праабражэнскай царкве над алтарнай аркай знаходзіцца фрэска з выявай Хрыста Пантакратара. Яе кампазіцыя дакладна паўтараеца на пячатцы. Можна дапусціць, што рамеснік (ювелір (злотнік), які вырабляў матрыцы для пячаткі, бачыў згаданую фрэску Спаса-Праабражэнской царквы з выявай Хрыста. Такім чынам, можна выказаць меркаванне, што матрыца для пячаткі была зробленая ў Полацку.

Прыцягвае да сябе ўвагу і дасканаласць выканання пячаткі. На ёй вельмі тонка пазначаны складкі адзення, упрыгожані на німбе Хрыста, на Евангеллі, на адзення Еўфрасінні Александрыйскай, добра чытаюцца надпісы. Пячатка выразна адрозніваеца па манеры выканання ад іншых так званых старажытна-рускіх пячатак. Па ступені перадачы дэталяў і якасці выканання яе можна ўмоўна назваць "параднай пячаткай". У дачыненні да гэтай пячаткі ўзнікае і шэраг пытанняў. Па-першое, чаму і кім яна была наўмысна сапсаваная? Па-другое, якім чынам дзве розныя па сюжэце і выявах пячаткі маглі належаць адной асобе?

Сляды наўмыснага пашкоджання асабліва добра відаць на выяве Еўфрасінні Александрыйскай. Для таго каб адказаць на пытанне аб прычынах пашко-



Пячатка № 325
па В.Л. Яніну.
Прамалёўка.




Пячатка
Еўфрасінні
Галіцкай.
Прамалёўка.



джання пячаткі, варта разгледзець тэхналагічныя асаблівасці яе вырабу. Звернем увагу на адтуліну для шнурка. На аверсе (бок пячаткі з выявай Хрыста) адтуліна для шнурка знаходзіцца ў цэнтры, а на рэверсе (бок з выявай Еўфрасінні Александрыйскай) адтуліна значна змешчаная ўправа. Адпаведна, край пячаткі на аверсе знаходзіцца прыблізна на адлегласці 0,1 см ад края выявы, з левага боку рэверса край пячаткі амаль супадае з мяжой выявы, а з правага адступае на 0,5 см. Можна выказаць здагадку, што для нанясення адбітка на свінцовую нарыхтоўку, выкарстоўвалі не булатырый, а малаток, і ў выніку адбіткі на пячатцы былі зроблены няроўна. Падобнае змяшчэнне адбітка мы можам назіраць на пячатцы Ірыны Комнінай, жонкі нікейскага імператара Іанна III Дукі Ватаца⁵. Увогуле ж сапсаваныя адбіткі на віслых пячатках сустракаюцца рэдка. У якасці прыкладу можна прывесці пячатку візантыйскай імператарскай та можні VIII ст., сапсаваную шматлікім дыяганальнymi лініямі. Аднак яна не мае адтулінай і таму, магчыма, выкарстоўвалася толькі для пробы матрыцы⁶. У нашым выпадку пячатка мае адтуліны, а значыць, яна была прымасаваная да дакумента. Можна выказаць меркаванне, што пашкоджанне пячаткі было зроблена пасля таго, як дакумент, які яна замацоўвала, трапіў да адресата і пячатка была ўжо непатрэбная як атрыбут дакумента. Па нейкіх прычынах яе ўсё ж захоўвалі. У выніку яна трапіла ў пахаванне ў аркасолії Спаса-Праабражэнскай царквы.

Чаму ж Еўфрасіння Полацкая карысталася дзвюма пячаткамі? Нагадаем, што пячатка, знайдзеная ў 2015 г., мае копію са змешчаным фактычна бракаваным адбіткам, што была выяўлена ў 1998 г. Параўнанне гэтых дзвюх пячатак намі ўжо зроблена⁷. Тут толькі заўважым, што на тых пячатках змешчана выява Хрыста Пантакратара, а з адваротнага боку надпіс. Пячаткі з выявай Хрыста, у адрозненне ад пячатак з выявай Божай Маці, у старажытнарускай традыцыі звычайна належалі князям⁸. З адваротнага боку таких пячатак змяшчалася выява святога — заступніка князя або адпаведны надпіс.

Парадная пячатка Еўфрасінні мае значна большую колькасць паралеляў у візантыйскай сфрагістыцы, чым у так званай старажытнарускай. Па-першае, візантыйскія імператрыцы часта выкарстоўвалі выяву Хрыста Пантакратара на аверсах сваіх пячатак. Пры гэтым іканаграфічныя выявы на візантыйскіх пячатках і парадной пячатцы Еўфрасінні Полацкай амаль супадаюць. Па-другое, хаця на рэверсах пячатак візантыйскіх імператрыц змяшчаецца іх выява, легенда ўтрымлівае кругавы надпіс з малітойным прашэннем: "Госпадзі, дапамажы..."⁹. Зразумела, што Еўфрасіння, якая адраклася ад людскога свету, не магла змясціць сваю выяву на пячатцы, як гэта рабілі свецкія асобы. Па-трэцяе, манера выканання па вытанчанасці і дасканаласці таксама пераўзыходзіць вядомыя старажытнарускія ўзоры і падобная да візантыйскай. Можна выказаць здагадку, што матры-



Пячатка Еўфрасінні Полацкай, знайдзеная ў 2015 г. Прамалёўка. Аверс і рэверс.

ца для пячаткі была зробленая па візантыйскіх лякалах, але ў Полацку, што яшчэ раз сведчыць аб высокім уздоўжні развіцця полацкага ювелірнага майстэрства і, адпаведна, яшчэ раз пацвярджае меркаванне, што і крыж Лазара Богшы таксама мог быць зроблены ў Полацку.

Такім чынам, Еўфрасіння Полацкая магла выкарыстоўваць дзве пячаткі. Першая пячатка (знайдзеная ў 2015 г.) магла быць яе ўласнай. А другая (знайдзеная ў 2017 г.) параднай і выкарыстоўвалася для зневінных сувязяў (у прыватнасці для дакументаў, якія накіроўваліся ў Візантый). Адначасова парадная пячатка магла быць і пячаткай манастыра. Такім чынам, асоба ігуменні атаясамлівалася з манастыром як са значным сацыяльна-палітычным інстытутам тагачаснага Полацка і Усходняй Еўропы наогул. Прыклады атаясамлівання ўласных ігуменскіх пячатак з манастырскімі сустракаюцца ў больш позні перыяд, у XV — пячатку XVII ст. Адна з такіх пячатак утрымлівае надпіс: "печать Спаса Новага монастыря старца Філата"⁹, дзе згадваецца і назва манастыра, і імя яго ігумена. У час, калі жыла Еўфрасіння Полацкая, такой традыцыі яшчэ не было.

Той факт, што парадная пячатка была сапсаваная, можа сведчыць пра яе захаванне ў якасці культавага прадмета. У такім статусе пячатка магла быць вернута, напрыклад, з Візантый і стаць часткай пахавальнага інвентара ў аркасолії Спаса-Праабражэнскай царквы разам з другой пячаткай Еўфрасінні.

На завяршэнне адзначым адзін цікавы факт: нягледзячы на шматгадовае археалагічнае вывучэнне Полацка і іншых старажытных гарадоў Усходняй

Еўропы, адзін палявы сезон можа прынесці адкрыцці, якія ёсць агульнай мяняюць нашыя (у многім стэрэатыпныя) уяўленні аб мінулым. Яскравым прыкладам гэтага з'яўляюцца знаходкі пячатак Еўфрасінні Полацкай, зробленыя падчас раскопак Спаса-Праабражэнскай царквы. Выключная навуковая і маастацкая значнасць гэтых знаходак яшчэ раз выразна падкрэслівае неардынарнасць асобы знакамітай палачанкі, прападобнай Еўфрасінні Полацкай, ігуменні Спаса-Праабражэнскай царквы.

¹ Торшын Я., Дук Д., Коц А., Іаанісян А., Зыкаў П. Спасіжэнне першапачатковай задумы архітэктуры Полацкай Спаса-Праабражэнскай царквы: па выніках даследавання 2015 года // Беларускі гістарычны часопіс. 2016. № 7. С. 5—16.

² Дук Д., Калечыц I., Коц А. Пячатка Еўфрасінні Полацкай // Беларускі гістарычны часопіс. 2015. № 7. С. 13—18.

³ Янін В.Л. Актовые печати Древней Руси X—XV вв. Москва, 1970. С. 151—152, 277.

⁴ Соколова И.В. Печати византийских императоров: Каталог коллекции. Санкт-Петербург, 2007. С. 91—92.

⁵ Там жа.

⁶ Лихачев Н.П. Моливдовулы греческого Востока. Москва, 1991. С. 240.

⁷ Дук Д., Калечыц I., Коц А. Пячатка Еўфрасінні Полацкай. С. 13—18.

⁸ Янін В.Л. Актовые печати Древней Руси X—XV вв. Москва, 1970. С. 150.

⁹ Соколова И.В. Печати византийских императоров... С. 120.

¹⁰ Станюкович А.К. Неизвестные памятники русской сфериграфии. Москва, 2007. С. 30.

Парадная пячатка Еўфрасінні Полацкай (да матэрыялу Д.Дука, І.Калечыц, А.Коца і Я.Торшына)



Фрэска з выявай Хрыста Пантакратара.



Аркасолій на паўднёвым фасадзе Спаса-Праабражэнскай царквы з саркафагам, у якім была знайдзена пячатка Еўфрасінні Полацкай.

Парадная пячатка Еўфрасінні Палацкай

(да матэрыялу Д.Дука, І.Калечыц, А.Коца і Я.Торшына)

Выява
Хрыста
Пантакратара.



Пячатка Еўфрасінні Палацкай, знайдзеная падчас археалагічных раскопак на тэрыторыі Спаса-Еўфрасіннеўскага манастыра ў Полацку ў 2017 г.

Выява
прападобнай
Еўфрасінні
Александрыйскай.

